

Il-Beatu Anġlu Paoli



Kull Nisrani tajjeb jew qaddis ifittex li jgħaqqad f'egħmilu t-tagħlim u l-imġiba ta' Ġesu' Kristu. U l-Beatu Anġlu Paoli l-aktar li fittex li jimxi kien fuq it-tagħlim ta' Kristu fl-imħabba tiegħu lejn il-fqir; għalhekk Anġlu Paoli kien magħruf f'Ruma u f'pajjiżu bħala "Missier il-Fqar".

Anġlu Paoli jew aħjar Franġisku kif kien magħruf fi tfulitu, twieled fl-1 ta' Settembru 1642 f'Kastell Argiljano, bejn Siena u Pisa. Missieru Anġlu u ommu Santa Morelli kienu għonja imma sabu ruħhom f'faqar kbir għax kienu għamlu tajjeb għad-dejn ta' wieħed ħabib tal-familja, li bl-ebda mod ma żamm kelmtu magħhom.

Fuq kollox kellhom familja kbira ta' għaxra minn nies. Franġisku għalhekk trabba fil-faqar, imma minn ċkunitu kellu ġibda lejn il-foqra. Malli kien jaf xi ħaġa tat-tagħlim kien jigri wara t-tfal foqra jgħallimhom u jieħu ħsiebhom ta' żagħżuġ li kien.

Ta' tmintax-il sena tilef 'l ommu u qatagħha li jsir qassis, imma ma damx wisq ma talab lill-Patrijiet tal-Karmnu ta' Pisa biex jagħtuh il-libsa tal-Karmnu u wara li ġie aċċettat ħa isem missieru ta' Fra Anġlu. Huwa sar saċerdot ta' erbgħa u għoxrin sena u ġie mibgħut fil-Kunvent ta' San Martin dei Monti f'Ruma biex jibda l-ewwel ħidma tiegħu. Huwa mill-ewwel wera kemm kellu għal qalbu l-foqra. Ikun fejn ikun, ħalli kienu jgħidulu li hemm xi fqir li jixtieq ikellmu, kien malajr imur jigri jara x'irid; għax kien igħid "Il-fqir hu mogħgub quddiem Alla aktar minn kulħadd".

Is-Superjuri riedu jaħtru lil Anġlu bħala Majjistru tat-Tejologija. Imma hu ma ried l-ebda ġieħ. Izda fl-aħħar hu aċċetta dan l-unur imħabba l-ubbidjenza. Patri Anġlu għamel xi żmien surmast tan-novizzi fejn kien iħarrigħom ferm fl-imħabba lejn il-foqra u lejn il-morda. Kien jehodhom miegħu jżuru l-morda fiż-żewġ sptarijiet li dak iż-żmien kien hemm Ruma: l-isptar ta' Santu Spirtu u l-isptar ta' San Giovanni Lateran. Patri Anġlu flimkien man-novizzi mhux biss kien igħin il-foqra bl-ikel u bl-ilbies li kien isibilhom, imma fuq kollox billi jgħallimhom it-tagħlim nisrani u li jimxu f'kollox fuq ir-rieda ta' Alla. Il-Beatu Anġlu kien jagħraf tajjeb li l-faqar, meta ma

jkunx hemm fidi qawwija, hu periklu kbir ta' ħsara għar-ruħ. Għalhekk kien ifittex li jgħin lill-foqra u lill-morda fil-ġisem u aktar fir-ruħ.

Għal xi żmien il-Beatu Anġlu kien mibgħut f'pajjiżu minnħabba saħħtu li kienet marret lura ferm. Missieru lestielu pranzu kbir fil-festa tar-raħal li kienet Santa Marija. Anġlu meta ra dak il-ġid kollu, beda jimla l-platti bl-ikel u jagħtihom lill-foqra li malajr ingabru wara l-bieb ta' missieru. Kieku ma ttendiex huħ, ftit li xejn kienu jsibu x'jieklu l-mistednin tal-pranzu.

Anġlu ma kienx maqtugħ biex igħix bogħod mill-foqra. Għalhekk telaq biex igħix fuq il-muntanja biex jieħu ħsieb u jgħallem lit-tfal foqra tar-rgħajja, sakemm b'ubbidjenza sejħulu l-ewwel f'Pistoja, imbagħad f'Ruma. Billi f'Ruma kienu diġa' jafuh għamlulu laqgħa kbira, ibda mill-Ġeneral tal-Ordni Karmelitan Patri Giovanni Vallalobos sa l-inqas wieħed.

Hemmhekk il-Beatu Anġlu għadda tnejn u tletin sena jieħu ħsieb xjuh, morda, foqra u ħabsin. Imma l-aktar li dehret il-ħidma tiegħu kienet fil-għaks u ġuħ kbir li waqa' fuq Ruma fl-1716. Jingħad li huwa għamel għegubijiet kbar iqassam l-ikel, u l-ħobż minn idejh kien jitkattar u ma jspicċax.

Il-foqra kienu jsejħulu 'Missier' u minn kull fejn kien igħaddi kienu jiġru warajh. Darba kien qed jieħu sehem fil-purċissjoni tal-Madonna tal-Karmnu waqt li ngabru ħafna nies madwaru. Kulħadd ried xi tifikira minn għandu u baqgħu sakemm min jiġbed minn hawn u min jiġbed minn hemm sakemm qattgħulu t-tonka minn fuqu biċċa biċċa. Il-Papa Klement XI kien iħobb jitkellem u jisma' lill-Beatu Anġlu, u l-Papa ta' warajh, Innoċenz III, kien ta' spiss jibgħat għalih u jieħu l-pariri tiegħu. Huwa għamel ħafna profeziji fosthom ir-rebħa tal-armati nsara taħt it-tmexxija ta' l-Imperatur Karlu VI kontra t-torok.

Il-Venerabbli Anġlu, "Missier il-Foqra" għamel ġid bla tarf, iżda b'dana kollu ġarrab ferm minn ilsna ħżiena u minħabba l-għira ta' dawk li kienu fid-dmir li jgħinuh. Iżda huwa kien jieħu kollox bis-sabar u qatt ma ħareġ minn fomm u l-ebda lment. Kellu tmienja u sebgħin sena u għalkemm kien għadu tajjeb f'saħħtu ħabbar il-jum li fih kellu jħalli din id-dinja. Miet fl-20 ta' Jannar, 1720 fost in-niket bla qies tal-foqra kollha ta' Ruma. Anke l-prinċipijiet u n-nobbli kollha Rumani marru jagħtuh l-aħħar qima.

Tlett snin wara mewtu, beda l-proċess tal-qdusija. Il-virtuwijiet erojiċi tiegħu kienu rikonoxxuti mill-Papa Piju VI fl-1781 u ġie dikjarat Venerabbli. Anġlu Paoli kien beatifikat fil-25 ta' April 2010 fil-Bażilika ta' San Ġwann Lateran f'Ruma mill-Papa Benedittu XVI. Fl-okkazjoni tal-Beatifikazzjoni rega' ġie restawrat is-salib li kien

għamel fil-Kolossew u saret lapida li tfakkar li l-Beatu huwa wieħed mill-appostli ta' Ruma.

It-tifkira tal-Beatu Anġlu Paoli hija ċelebrata fl-20 ta' Jannar.

www.fleurdelysparish.com

Find us on 

[fleurdelysmalta.parish](https://www.facebook.com/fleurdelysmalta.parish)

www.fleurdelysparish.com